

### नव वर्षमा नवीनताको बधाई

आज चारैतिरका सर्व स्नेही सहयोगी र शक्तिशाली बच्चाहरूका अमृतबेलादेखि मीठा-मीठा मनका श्रेष्ठ संकल्पहरू, स्नेहका प्रतिज्ञाहरू, परिवर्तनका प्रतिज्ञाहरू, बाबा समान बन्ने उमंग-उत्साहका दृढ संकल्पहरू अर्थात् अनेक रूहानी संगीतले भरिएका मनका गीतहरू मनका मीतको पासमा पुगेका छन्। मनका मीतले सबैका मीठा गीत सुनेर श्रेष्ठ संकल्पले अति हर्षित भइरहनु भएको थियो। मनका मीतले आफ्ना सर्व रूहानी मीतहरूलाई, ईश्वरीय साथीहरूलाई सबैको गीतको जवाफ दिइरहनु भएको छ, भन्नुहुन्छ— सदा हर संकल्पमा, हरेक सेकेण्डमा, हरेक बोलीमा पवित्र, सुखी एवं स्वस्थ रहने बधाई छ। सदा सहयोगका हातहरू मनको मीतको कार्यमा सहयोगको संकल्पले हातमा हात मिलेका होऊन्। चारैतिरका बच्चाहरूको संकल्प, पत्र, कार्ड र साथ-साथै यादका निशानीहरू, स्नेहका सौगातहरू सबै बापदादाकहाँ पुगेका छन्। बापदादाले सदा हरेक बच्चाको बुद्धि रूपी मस्तकमा वरदानका, सदा सफलताका आशीर्वादका हातहरू नयाँ वर्षको बधाईमा सबै बच्चाहरूलाई दिइरहनु भएको छ। नयाँ वर्षमा सदा हरेक प्रतिज्ञालाई प्रत्यक्ष रूपमा ल्याउन अर्थात् हर कदममा बाबालाई अनुसरण गर्ने विशेष स्मृति स्वरूपको तिलक सदगुरुले सबै आज्ञाकारी बच्चाहरूलाई दिइरहनु भएको छ। आजको दिन साना-ठूला सबैको मुखमा बारम्बार बधाईको बोली रहन्छ नै। त्यसैगरी सदा नयाँ संगीत हुन्छ, सदा नयाँ क्षण हुन्छ, सदा नयाँ संकल्प हुन्छ। त्यसैले हर सेकेण्डमा बधाई छ। सदा नवीनताको लागि बधाई दिइन्छ। कुनै पनि नयाँ चीज हुन्छ, नयाँ कार्य हुन्छ भने बधाई अवश्य दिइन्छ। बधाई नवीनताको लागि दिइन्छ। तिमीहरू सबैको लागि सदा नै नवीनता छ। संगमयुगको यो विशेषता हो। संगमयुगका हरेक कर्म उड्तीकलामा लैजाने हुन्छन्। यस कारणले हरेक चीज सदा नयाँ भन्दा नयाँ हुन्छन्। एक सेकेण्ड पहिला जुन अवस्था थियो, जुन गति थियो अर्को सेकेण्डमा त्यो भन्दा उच्च हुन्छ अर्थात् उड्तीकलातर्फ गएको हुन्छ। त्यसैले हर क्षणको अवस्था, गति उच्च अर्थात् नयाँ हुन्छ। त्यसैले तिमीहरू सबैलाई हर क्षणको संकल्पको नवीनताको लागि बधाई छ। संगमयुग हो नै बधाईको युग। सदा मुख मीठो, जीवन मीठो, सम्बन्ध मीठो अनुभव गर्ने युग हो। बापदादाले नयाँ वर्षको केवल बधाई मात्र दिनुहुन्न, संगमयुगको हर क्षणको, संकल्पको श्रेष्ठ बधाई दिनुहुन्छ। मानिसहरूले त आज बधाई दिन्छन् भोलि खतम हुन्छ। बापदादाले सदाको लागि बधाई दिनुहुन्छ। नवयुग समीप आएको बधाई दिनुहुन्छ। संकल्पका गीतहरूधेरै राम्रा सुन्नु भएको छ र सुनी-सुनी बापदादा गीतको संगीतमा र भावमा समाहित पनि हुनु भएको छ।

आज वतनमा गीतमालाको कार्यक्रम अमृतबेलादेखि सुनिरहनु भएको थियो। अमृतबेला पनि देश-विदेशको हिसाबले आ-आफ्नो हुन्छ। हरेक बच्चाको सम्झन्छ— अमृतबेलामा सुनाइरहेको छ। बापदादाले त निरन्तर सुनिरहनु भएको छ। हरेकको गीतको भाव पनि धेरै प्यारो छ। संगीत पनि आ-आफ्नो छ। तर बापदादालाई सबैको गीत प्यारो लाग्छ। बधाई त दिइसक्नु भएको छ। चाहे मुखबाट दिनु भयो चाहे मनबाट दिनु भयो। भावको हिसाबले दिनु भयो अथवा प्रीत निर्वाह गर्ने श्रेष्ठ संकल्पले दिनु भयो। अब अगाडि के गर्नु छ? जसरी सेवाको ५० (१९८६) वर्ष पूरा भइरहेको छ, त्यसैगरी सर्वश्रेष्ठ संकल्प वा प्रतिज्ञा पूरा गर्छौं वा संकल्प सम्ममा मात्र रहन दिन्छौं? प्रतिज्ञा त हरेक वर्ष राम्रा-राम्रा गर्छौं। जसरी आजकलको दुनियाँमा दिन-प्रतिदिन कति राम्रा-राम्रा कार्ड बनाउँछन्। त्यसैगरी संकल्पहरू पनि हरेक वर्ष श्रेष्ठ गर्छौं तर संकल्प र स्वरूप दुवै समान होऊन्। यही महानता हो। यस महानतामा जसले आँट गर्छ त्यही अर्जुन हुन्छ। त्यो को बन्छ? सबैले सम्झन्छन्— म बन्छु। अर्को अर्जुन बनोस् वा भीम बनोस् उसलाई हेर्नु छैन। म नम्बरवन अर्थात् अर्जुन बन्नु छ। हे अर्जुन भनेर नै गायन गरिएको छ। हे भीम भनेर गायन गरिएको छैन। अर्जुनको विशेषता हो— सदा बिन्दुमा स्मृति स्वरूप बनेर विजयी बन्ने। यस्तो नष्टोमोह स्मृति स्वरूप बन्ने अर्जुन। सदा गीता ज्ञान सुन्ने र मनन गर्ने अर्जुन। यस्तो विदेही मानौं सबै मरे समान छन्— यस्तो बेहदको वैराग्य वृत्ति भएको अर्जुन को बन्छ? बन्ने पनि हो कि, केवल बोल्ने मात्र हो? नयाँ वर्ष भन्छौं अर्थात् सदा हरेक सेकेण्डमा नवीनता होस्। मनसामा, वाणीमा, कर्ममा, सम्बन्धमा नवीनता ल्याउनु छ। यही नयाँ वर्षको बधाई सदा साथमा राख्नु। हर सेकेण्ड हर समय स्थितिको प्रतिशत अगाडि भन्दा अगाडि रहोस्। जसरी कोही लक्ष्यसम्म पुग्नको लागि जति कदम उठाउँदै जान्छन् हर कदममा समीपताको नजिक पनि बढ्दै गएका हुन्छन्। त्यहाँको त्यही नै रोकिँदैनन्। त्यसैगरी हरेक सेकेण्ड वा हर कदममा समीपता र सम्पूर्णताको

समीप आएको लक्षण स्वयंलाई पनि अनुभव होस् र अरूलाई पनि अनुभव होस्। यसलाई भनिन्छ— प्रतिशतलाई अगाडि बढाउनु अर्थात् कदमलाई अगाडि बढाउनु। प्रतिशतको नवीनता, गतिको नवीनता यसलाई भनिन्छ। त्यसैले हर समयमा नवीनतालाई ल्याउँदै जानु छ। सबैले सोध्छन् अब नयाँ के गर्ने? पहिला स्वयंमा नवीनता ल्याऊ तब सेवामा नवीनता स्वतः आउँछ। आजकलका मानिसहरूले कार्यक्रमको नवीनता चाहदैनन्, प्रभावको नवीनता चाहन्छन्। त्यसैले स्वयंको नवीनताले प्रभावमा पनि नवीनता स्वतः नै आउने छ।

यो वर्ष प्रभावशाली बन्ने विशेषता देखाउनु छ। आपसमा ब्राह्मण आत्माहरू सम्पर्कमा आउँदा हरेक प्रति मनको स्नेह, सहयोग र कल्याणको भावना प्रभावशाली होस्। हरेक बोली कसैलाई हिम्मत, उल्लास दिने प्रभावशाली होस्। व्यर्थ नहोस्। साधारण कुरामा आधा घण्टा पनि बिताइदिन्छौं फेरि सोच्दछौं त्यसको रिजल्ट के निस्कियो? यस्ता नराम्रा साधारण बोलीचालीहरूलाई प्रभावशाली बोली भनिँदैन। त्यसैगरी हरेक कर्म फलदायक हुनु छ। चाहे स्व प्रति होस्, चाहे अरु प्रति होस्। आपसमा पनि हरेक रूपलाई रूहानी र साथै प्रभावशाली बनाउनु छ। सेवा पनि रूहानी र प्रभावशाली बनोस्। मेहनत राम्रो गर्छौं, दिलले गर्छौं। यस्तो त सबैले भन्छन् तर यिनीहरू राजयोगी फरिश्ता हुन्, रूहानियत छ भने यही छ, परमात्मा कार्य यही हो, यसरी बाबालाई प्रत्यक्ष गर्ने प्रभाव होस्। जीवन राम्रो छ कार्य पनि राम्रो छ— यो पनि भन्छन् तर परमात्मा कार्य हो, परमात्माका बच्चाहरू हुन् यही सम्पन्न जीवन, सम्पूर्ण जीवन हो। यस्तो प्रभाव होस्। सेवामा अझ प्रभावशाली हुनु छ, अब यो लहर फैलाउनु छ। जसले गर्दा अब यो भुनू— हामी पनि यस्तै असल बनेौं। तपाईंहरू धेरै असल हुनुहुन्छ— यो भक्तमाला बनिरहेको छ। तर अब विजय माला अर्थात् स्वर्गको अधिकारी बन्ने माला पहिला तयार गरौं। पहिलो जन्ममा नै ९ लाख चाहिन्छ। भक्तहरूको माला धेरै लामो छ। राज्य अधिकारी, राज्य गर्नेहरूको होइन। राज्यमा आउने अधिकारी तिनीहरू पनि अहिले हुनुपर्छ। त्यसैले अब यस्तो लहर फैलाउनु छ। जो राम्रो भन्नेहरू छन् राम्रो बन्नेहरूको सम्पर्कमा आएकाहरू कम से कम प्रजामा त आऊन्। फेरि पनि तिमी सम्पर्कमा आए भने तिमीहरूलाई स्वर्गको अधिकारी त बनाउँछन् नि। यसरी सेवामा प्रभावशाली बन। यो वर्ष प्रभावशाली बन्ने र प्रभावद्वारा बाबालाई प्रत्यक्ष गर्ने विशेषताले र विशेष रूपले मनाउनु छ। स्वयं प्रभावित नहुनु। बाबामाथि प्रभावित बनाउनु। बुझ्यौ? जसरी भक्तिमा भन्छन् नि— यी सबै परमात्माका रूप हुन्। तिनीहरूले उल्टो भावनाले भनेका हुन्। तर ज्ञानको प्रभावले तिमीहरू सबैको रूपमा बाबालाई अनुभव गरून्। जसलाई देखे पनि परमात्मा स्वरूपको अनुभूति होस् तब नवयुग आउँछ। अहिले पहिलो जन्मका प्रजा नै तयार गरेका छैनौं। पछिका त सजिलै बन्छन्। तर पहिलो जन्मका प्रजा बनाउनु छ। जसरी राजा शक्तिशाली हुन्छन् त्यस्तै सुरुका प्रजा पनि शक्तिशाली हुन्छन्। त्यसैले संकल्पको बीजलाई सदा फल स्वरूपमा ल्याउनु छ। प्रतिजालाई प्रत्यक्षताको रूपमा सदा ल्याइरहनु छ। डबल विदेशीहरूले के गर्छौं? सबैमा डबल रिजल्ट निकाल्छौं नि। हर सेकेण्डको नवीनताले हर सेकेण्ड बाबाबाट बधाई लिइरहनु छ। अच्छा।

सदा हर संकल्पमा नवीनताको महानता देखाउने, हर सेकेण्ड उड्तीकलाको अनुभव गर्ने, सदा प्रभावशाली बनेर बाबालाई प्रत्यक्ष गर्ने, आत्माहरूमा नयाँ जीवन बनाउन प्रेरणा दिने, नवयुगको अधिकारी बनाउनमा श्रेष्ठ लहर फैलाउने, यस्ता सदा वरदानी, महादानी आत्माहरूलाई बापदादाको याद-प्यार एवं नमस्ते। रूहानी बच्चाहरूको रूहानी बाबालाई गुडमर्निङ्ग, नमस्ते।

**दा दी हरूसँग :** – शक्तिशाली संकल्पको सहयोग विशेष आजको आवश्यकता हो। स्वयंको पुरुषार्थ अलग चीज हो तर श्रेष्ठ संकल्पको सहयोग, यसको आवश्यकता छ। यही सेवा तिमी विशेष आत्माहरूको हो। संकल्पद्वारा सहयोग दिने, यो सेवालाई बढाउनु छ। वाणीले शिक्षा दिने समय बितिसक्यो। अब श्रेष्ठ संकल्पले परिवर्तन गर्नु छ। श्रेष्ठ भावनाले परिवर्तन गर्ने— अब यही सेवाको आवश्यकता छ। यही बल सबैलाई आवश्यक छ। संकल्प त सबैले गर्छन् तर संकल्पमा बल भर्नु— यो आवश्यक छ। जति जो स्वयं शक्तिशाली छ त्यति उसले अरूको संकल्पमा पनि बल भर्न सक्छ। जसरी आजकल सूर्यको शक्ति जम्मा गरेर कति कार्य सफल गर्छन् नि। यहाँ पनि संकल्पको शक्ति जम्मा गरेर त्यसबाट अरूलाई पनि बल भर्न सक्छौं। कार्य सफल गर्न सक्छौं। तिनीहरूले स्पष्ट भन्छन्— ममा हिम्मत छैन। त्यसैले तिनीहरूलाई हिम्मत दिनु छ। वाणीबाट पनि हिम्मत आउँछ तर सदाकालको होइन। वाणीको साथमा श्रेष्ठ संकल्पको सूक्ष्म शक्तिले धेरै कार्य गर्छ। जति सूक्ष्म चीज हुन्छ त्यति त्यसले धेरै सफलता देखाउन सक्छ। वाणी भन्दा संकल्प सूक्ष्म हुन्छ नि। त्यसैले आज यसैको आवश्यकता छ। यो संकल्प

शक्ति धेरै सूक्ष्म हुन्छ। जसरी इन्जेक्शनद्वारा रगतमा शक्ति भरिदिन्छन्। त्यसैगरी संकल्पले एक इन्जेक्शनको काम गर्छ, जसले भित्र वृत्तिमा संकल्पद्वारा संकल्पमा शक्ति आउँछ। अब यो सेवा धेरै आवश्यक छ।

**टिचरसँग :** - निमित्त सेवाधारी बनेकोमा भाग्य प्राप्त भएको अनुभव गर्छौं? सेवाको लागि निमित्त बन्नु अर्थात् सुनौलो मौका मिल्नु हो किनकि सेवाधारीलाई स्वतः याद र सेवा बाहेक अरु केही रहँदैन। यदि सच्चा सेवाधारी हौं भने दिनरात सेवामा व्यस्त भएको कारणले सजिलै उन्नति भएको अनुभव गर्नेछौं। यो मायाजित बन्नमा थप सहयोग हुन्छ। त्यसैले निमित्त सेवाधारीले जति अगाडि बढ्न चाहन्छन् त्यति सजिलै अगाडि बढ्न सक्छन्। यो विशेष वरदान हो। त्यसैले जुन थप सहयोग र सुनौलो मौका मिलेको छ त्यसबाट लाभ लिएका छौं? सेवाधारीहरू स्वतः नै सेवाको मेवा खाने आत्मा बन्छन् किनकि सेवाको प्रत्यक्ष फल अहिले नै मिल्छ। राम्रो हिम्मत राखेका छौं। हिम्मत भएका आत्माहरू माथि बापदादाको मदतको हात सदा रहन्छ। यही मदतले अगाडि बढिरहेका छौं र बढिरहनु पनि छ। यही बाबाको मदतको हात सदाको लागि आशीर्वाद बन्छ। बापदादा सेवाधारीलाई देखेर विशेष खुशी हुनुहुन्छ किनकि बाबा समान कार्यमा निमित्त बनेका छौं। सदा आफू समान टिचरहरूको वृद्धि गर्दै जाऊ। सदा नयाँ उमंग, नयाँ उत्साह स्वयंमा धारण गरेर अरूलाई पनि देखाउनु छ। तिम्रो उमंग देखेर स्वतः सेवा हुँदै जाओस्। हर समय कुनै न कुनै सेवामा नवीनताको योजना बनाउँदै रहनु छ। यस्तो योजना होस् जुन विहंगम मार्गको सेवाको विशेष साधन बनोस्। अब यस्तो कुनै कमाल गरेर देखाउनु छ। जब स्वयं निर्विघ्न हुन्छौं, अचल हुन्छौं तब सेवामा नवीनता देखाउन सक्छौं। जति योग युक्त बन्छौं, त्यति नवीनता पनि टच हुन्छ। यस्तो गर्यौं भने यादको बलले सफलता मिल्ने छ। त्यसैले विशेष कुनै कार्य गरेर देखाउनु छ।

**पार्टीहरूसँग :** -

१) सर्व खजानाले सम्पन्न श्रेष्ठ आत्मा हुँ- यस्तो अनुभव गर्छौं? कति खजाना मिलेका छन् त्यो थाहा छ? गन्न सक्छौं? अविनाशी छन् र अनगिन्ती छन्। त्यसैले एक-एक खजानालाई स्मृतिमा ल्याउनु छ। खजानालाई स्मृतिमा ल्याउनाले खुशी हुन्छ। जति खजानाको स्मृतिमा रहन्छौं त्यति समर्थ बन्छौं र जहाँ समर्थ हुन्छ त्यहाँ व्यर्थ समाप्त हुन्छ। व्यर्थ संकल्प, व्यर्थ समय, व्यर्थ बोली सबै परिवर्तन हुन्छन्। यस्तो अनुभव गर्छौं? परिवर्तन भएको छ नि। नयाँ जीवनमा आएका छौं। नयाँ जीवन, नयाँ उमंग, नयाँ उत्साह हरेक घडी नयाँ, हर समय नयाँ। त्यसैले हर संकल्पमा नयाँ उमंग, नयाँ उत्साह रहोस्। हिजो के थियौं आज के बन्यौं? अझै पुराना संकल्प, पुराना संस्कार रहेका त छैनन्? थोरै पनि नरहोस् त्यसैले सदा यही उमंगमा अगाडि बढिरहनु छ। जब सबैथोक पाइसक्यौं भने भरपुर भयौं नि। भरपुर चीज कहिल्यै हलचलमा आउँदैन। सम्पन्न बन्नु अर्थात् अचल बन्नु। त्यसैले आफ्नो यो स्वरूपलाई सामुन्ने राख- हामी खुशीको खजानाबाट भरपुर भण्डार बनेका छौं। जहाँ खुशी हुन्छ त्यहाँ सदा कालको लागि दुःख दूर हुन्छ। जो जति स्वयं खुशी रहन्छौं त्यति अरूलाई खुशीको खबर सुनाउने छौं। त्यसैले खुशी रहनु र खुशीको खबर सुनाइरहनु छ।

२) सदा प्रगति गर्ने रूहानी बगैंचा हौं नि! तिमीहरू सबै रूहानी गुलाब हौं नि। जसरी सबै फूलहरूमा सुगन्धित गुलाबलाई श्रेष्ठ भनेर गायन गरिन्छ। ती भए अल्पकालको सुगन्ध दिने। तिमीहरू को हौं? रूहानी गुलाब अविनाशी सुगन्ध दिने। सदा रूहनियतको सुगन्धमा रहने र रूहानी सुगन्ध दिने। यस्ता बनेका छौं? सबै रूहानी गुलाब हौं वा अरु हौं? अरु पनि भिन्न-भिन्न प्रकारका फूलहरू हुन्छन् तर जति गुलाबको पुष्पको महत्त्व हुन्छ त्यति अरूको हुँदैन। परमात्म बगैंचाका सदा फुलिरहने पुष्प हौं। कहिल्यै नओइलाउने। संकल्पमा पनि मायाबाट कहिल्यै नओइलिनु। माया आउँछ अर्थात् ओइलाउँछौं। मायाजित भयौं भने सदा फुलिरहने छौं। जसरी बाबा अविनाशी हुनुहुन्छ त्यसैगरी बच्चाहरू पनि सदा अविनाशी गुलाब बन। पुरुषार्थ पनि अविनाशी छ त्यसैले प्राप्ति पनि अविनाशी छ।

३) सदा आफूलाई सहयोगी अनुभव गर्छौं? सहज लाग्छ वा मुश्किल लाग्छ? बाबाको वर्सा बच्चाहरूको अधिकार हो। त्यसैले अधिकार त सदा सजिलै मिल्छ। जसरी लौकिक पिताको अधिकार बच्चाहरूलाई सजिलै मिल्छ। तिमीहरू पनि अधिकारी हौं। अधिकारी भएका कारणले सहजयोगी हौं। मेहनत गर्ने आवश्यकता पर्दैन। पितालाई याद गर्न कहिल्यै मुश्किल हुँदैन। उहाँ बेहदका पिता हुनुहुन्छ र अविनाशी पिता हुनुहुन्छ त्यसैले सदा सहजयोगी

आत्मा बन्छौ। भक्ति अर्थात् मेहनत, ज्ञान अर्थात् सहज फलको प्राप्ति। जति सम्बन्ध र स्नेहले याद गर्छौ त्यति सहज अनुभव हुन्छ। सदा आफ्नो यो वरदान याद राख्नु- म हुँ नै सहजयोगी। जस्तो स्मृति हुन्छ त्यस्तै स्थिति स्वतः बन्छ। अच्छा।

**वरदान:-** हरेक कर्म चरित्रको रूपमा गायन योग्य बनाउने महान आत्मा भव  
महान आत्मा त्यो हो जसको हर संकल्प, हर कर्म महान हुन्छ। एउटा पनि संकल्प साधारण वा व्यर्थ नहोस्। कुनै पनि कर्म साधारण वा विना अर्थको नहोस्। कर्मेन्द्रियद्वारा जति पनि कर्म हुन्छन् ती अर्थ सहित होऊन्, समय पनि महान कार्यमा सफल भइरहेको होस् तब हरेक चरित्र गायन योग्य हुन्छन्। महान आत्माहरूको नै यादगार हर्षितमूर्त, आकर्षणमूर्त र अव्यक्तमूर्तको रूपमा हुन्छ।

**स्लोगन:-** मानको इच्छा छोडेर स्वमानमा रह्यौ भने मान छायाँ समान पछि आउँछ।